

## utkaṇṭhā-daśakam

chinna-svarṇa-vinindi-cikkaṇa-ruciṁ smerāṁ vayaḥ-sandhito  
ramyāṁ rakta-sucīna-paṭṭa-vasanāṁ veśena vibhrājītāṁ |  
udghūrṇācchiti-kaṇṭha-piñcha-vilasad-veṇīm mukundaṁ manāk  
paśyantīm nayanāñcalena muditām rādhām kadāhaṁ bhaje ||1||

yasyāḥ kānta-tanūllasat-parimalenākṛṣṭa uccaiḥ sphura\*  
dgopī-vṛnda-mukhāravinda-madhu-tat-prītyā dhayann apy adah |  
muñcan vartmani bambhramīti madato govinda-bhrṅgaḥ satām  
vṛndāraṇya-vareṇya-kalpa-latikām rādhām kadāhaṁ bhaje ||2||

śrīmat-kuṇḍa-taṭī-kuḍuṅga-bhavane krīḍā-kalānām gurum  
talpe mañjula-malli-komala-dalaiḥ kṣipte muhur mādhavam |  
jītvā māninam akṣa-saṅgara-vidhau smitvā dṛgantotsavai\*  
ryuñjānām hasitum sakhīm param aho rādhām kadāhaṁ bhaje ||3||

rāse prema-rasena kṛṣṇa-vidhunā sārḍham sakhībhir vṛtām  
bhāvair aṣṭabhir eva sāttvikatarair lāsyām rasais tanvatīm |  
vīṇā-veṇu-mṛdaṅga-kiṅkiṇi-calan-mañjira-cūḍocchala\*  
ddhvānaiḥ sphīta-sugīta-mañju-nitarām rādhām kadāhaṁ bhaje ||4||

uddāma-smara-keli-saṅgara-bhare kāmaṁ vanāntaḥ-khale  
kṛṣṇenāṅkita-pīna-parvata-kuca-dvandvām nakhair astrakaiḥ |  
tad-darpeṇa tathā madoddhuram aho taṁ viddham ākurvatīm  
dūre svālikulaiḥ kṛtāśiṣam aho rādhām kadāhaṁ bhaje ||5||

mitrāṇām nikarair vṛtena hariṇā svairam girīndrāntike  
śulkā-dāna-miṣeṇa vartmani haṭhād dambhena ruddhāñcalām |  
sārḍham smera-sakhībhir uddhura-girām bhaṅgyā kṣipantīm ruṣā  
bhrū-darpair vilasac-cakora-nayanām rādhām kadāhaṁ bhaje ||6||

pārāvāra-vihāra-kautuka-maṇaḥ-pūreṇa kamsāriṇā  
sphāre mānasa-jāhnavī-jala-bhare taryām saumutthāpitām |  
jīrṇā naur mama cet skhaled iti miṣā-cchāyādvitīyām mudā  
pāre khaṇḍita-kañculīm dhṛta-kucām rādhām kadāhaṁ bhaje ||7||

ullāsair jala-keli-lolupa-maṇaḥ-pūre nidāghodgame  
kṣvelī-lampaṭa-mānasābhramitaḥ sāyam sakhībhir vṛtām |  
govindaṁ sarasi priye'tra salila-krīḍā-vidagdham kaṇaiḥ  
siñcantīm jala-yantrakeṇa payasām rādhām kadāhaṁ bhaje ||8||

vāsantī-kusumotkareṇa paritaḥ saurabhya-vistāriṇā

svenālakṛti-sañcayena bahudhāvirbhāvitena sphuṭan |  
sotkampam pulakodgamair murabhidā drāg-bhūṣitāngīm kramai\*  
rmodenāśru-bharaiḥ plutām pulakitām rādhām kadāham bhaje ||9||

prānebhyo'py adhika-priyā muraripor yā hanta yasyā api  
svīya-prāṇa-parārdhato'pi dayitās tat-pāda-reṇoḥ kaṇāḥ |  
dhanyām tām jagatī-traye parilasaj-jaṅghāla-kīrtim hareḥ  
preṣṭhā-varga-śiro'gra-bhūṣaṇa-maṇim rādhām kadāham bhaje ||10||

utkaṅṭhā-daśaka-stavena nitarām navyena divyaiḥ svarai\*  
vṛndāraṇaya-mahendra-paṭṭa-mahiṣīm yaḥ stauti samyak sudhīḥ |  
tasmai prāṇa-samā-guṇānurasanāt sañjāta-harṣotsavaiḥ  
kṛṣṇo'nargham abhīṣṭa-ratnam acirād etat sphuṭam yacchati ||11||

iti śrīmad-raghunātha-dāsa-gosvāmi-viracita-stavāvalyām utkaṅṭhā-daśakam  
sampūrṇam |